

ولی اللہی نہج پر ایک نئی تفسیری کاوش!

مفتی رفیق احمد بالا کوٹی

الحمد لله رب العالمين والصلوة والسلام على سيد المرسلين وعلى آله وصحبه أجمعين
اما بعد! قرآن کریم حق تعالیٰ شانہ کا معجزاتی کلام ہے، اس کے اعجاز کا ایک متواتر ثبوت یہ
بھی ہے کہ قرن اول سے تا حال اس کلام معجز کے اسرار و حکم اور معانی و مطالب کے بحر ذخار سے علماء
راستخین اپنے اپنے دامن بھرتے چلے آ رہے، مگر کوئی بھی اس بحر ذخار کی تہہ تک رسائی کا دعویٰ نہیں
کر سکا، لاکھوں کی تعداد میں تفاسیر وجود میں آنے کے باوجود کوئی یہ نہیں کہہ سکا، نہ کہہ سکتا ہے کہ قرآن
کے عجائب و غرائب میں میری کوشش ہی انتہاء ہے، باوجودیکہ بعض خاصانِ الہ پر حق تعالیٰ شانہ کی طرف
سے افاضہ خاص کا معاملہ بھی رہا۔

ہاں! یہ ضرور ہوا کہ ہر لاحق نے سابق کی تعبیر و تاویل کے لیے انداز و الفاظ کی ندرت کا سہارا
لینے کی کوشش بہر حال جاری رکھی۔ یہ سلسلہ جب بارہویں صدی ہجری میں ہندوستان میں داخل ہوا تو مسند
الہند حضرت شاہ ولی اللہ دہلوی رحمہ اللہ (۱۱۱۴ھ-۱۱۷۶ھ) کے ذریعہ قرآن کریم کی تفہیم کے منفرد انداز
متعارف ہوئے۔ حضرت شاہ رحمہ اللہ نے قرآن کریم کی تفہیم، تعبیر اور تاویل کے لیے سابقہ تفسیری اسالیب
سے ہٹ کر قرآن میں تدبر و اعتبار کا ایک ایسا انداز دیا جو نہ صرف قرآنی تعبیر کی نئی نہج تھی، بلکہ قرآنی تعبیر
کے لیے کسی نئی نہج کی گنجائش کا عملی ثبوت بھی تھا، تاہم آپ کی اختیار کردہ نئی نہج کی جدت کے مسلم بننے کے
لیے تعبیر و بیان تک محدود ہونے کی شرط یہاں بھی نظر انداز نہیں رہی، بلکہ آپ کی آراء، تأویلات اور
توجیہات کو مقامِ حجت پر ماننے کے لیے اہل علم نے باقاعدہ شرط رکھی خود شاہ صاحب کی وصیت بھی تھی کہ
آپ کی آراء قبول اخبار کے مسلمہ اصولوں اور روایات کے اعتباری معیارات سے متصادم نہ ہوں۔

چنانچہ اس نہج پر حضرت شاہ صاحب رحمہ اللہ کی محنت شاقہ میں حق تعالیٰ شانہ کی خاص رہنمائی
و معونت شامل حال رہی اور شاہ صاحب کا قرآنی تدبر و اعتبار کسی علوم پر مستزاد، وہی ولدنی علوم سے
آراستہ و پیراستہ بھی رہا، جسے حضرت شاہ صاحب فرط جذبات میں تجلیاتِ ربانیہ سے استفادہ اور براہ

راست تلمذ قرآنی سے تعبیر فرماتے ہیں۔ حضرت شاہ صاحبؒ فرماتے ہیں کہ: اس طریق سے اللہ تعالیٰ نے اپنے کلام عزیز کے ایسے عجائب و غرائب مجھ پر منکشف فرمائے ہیں جو شاید اس سے قبل بہت کم لوگوں پر منکشف ہوئے ہوں، مثلاً: تاویل، توجیہ، تنقیح علوم خمسہ، خواص القرآن اور ”فتح الرحمن فی ترجمۃ القرآن“ میں تقریب، تخصیص اور تعلیم وغیرہ کا التزام شاہ صاحبؒ کا منفرد امتیاز ہے۔ (الفوز الکبیر)

شاہ صاحبؒ کے اس بیان سے یہ درس ملتا ہے کہ عجائب قرآنیہ تک رسائی کے لیے کسی ووہبی علوم کا دروازہ وسیع تر ہے۔ ان عجائب قرآنیہ کو کسی بھی نئے تعبیری ظرف میں محفوظ و منتقل کرنا نہ صرف یہ کہ جائز ہے، بلکہ قرآنی اعجاز کا مظہر بھی ہے۔

ہر چند حضرت شاہ عبدالقادر دہلویؒ نے جب قرآن حکیم کو اپنے غور و فکر کا محور بنایا تو اس کی بدولت ہندوستان میں یہ سنت حسنہ قائم ہوئی کہ قرآن کریم کے ترجمہ و تفسیر کو مستقل دینی مشغلہ کے طور پر اپنانا قرآن حکیم کا لازمی حق ہے، چنانچہ آپ کے اس تفسیری ذوق کو آپ کے نامور صاحبزادگان گرامی نے بھی خوب خوب نبھایا، آپ کے فارسی ترجمہ قرآن ”فتح الرحمن فی ترجمۃ القرآن“ کے تقریباً ۵۵ سال بعد آپ کے فرزند ارجمند شاہ عبدالقادر دہلویؒ (متوفی: ۱۲۳۰ھ) نے موضح القرآن کے نام سے ۱۲۰۵ھ میں با محاورہ اردو ترجمہ لکھا جو قرآن کریم کا سب سے اولین اردو ترجمہ تھا، ترجمہ کے ساتھ مختصر ضروری فوائد بھی رقم فرمائے تھے۔ یہ ترجمہ با محاورہ ہونے کے باوجود مدلول قرآنی کے قریب تر ہے، مدلول قرآنی کو محاورہ زبان پر قربان کرنے کی خرابی سے مبرا ہے۔

دوسرا ترجمہ شاہ عبدالقادر دہلویؒ کے بھائی شاہ رفیع الدین دہلویؒ (متوفی: ۱۲۳۳ھ) نے کیا جو تحت اللفظ ترجمہ تھا، یہاں ترجمہ کے لفظ کو قرآن کے لفظ کے قریب رکھنے کا اہتمام ملحوظ رہا، تاکہ کم استعداد والے لوگ لفظی ترجمہ بآسانی سمجھ سکیں۔ اسی دور میں حضرت شاہ عبدالعزیز محدث دہلویؒ (متوفی: ۱۲۳۹ھ) نے ۱۲۰۸ھ میں فارسی زبان میں قرآن کریم کی مبسوط تفسیر لکھنا شروع کی جو حقائق و معارف میں بلاشبہ امام رازیؒ کی تفسیر کبیر کے ہم پلہ تھی، مگر وہ پوری نہ ہو سکی، اس کا کچھ حصہ تفسیر عزیزی کے نام سے متداول ہے۔ الغرض ہندوستان میں ترجمہ و تفسیر کا سنگ بنیاد حضرت شاہ صاحبؒ اور ان کے صاحبزادگان گرامی نے رکھا۔ پھر یہ فکر حضرت شیخ الہندؒ کی طرف منتقل ہوئی اور انہوں نے مالٹا کی قید کے دور تنہائی کے مراقبوں اور سوچوں کے بعد یہی نتیجہ اخذ کیا کہ امت کو راہ زوال سے واپس لانے کے لیے قرآن حکیم کو اپنی تدریسی محنتوں کا محور بنانے کی ضرورت ہے، اس فکر با کرامت کے نتیجہ میں آپ نے دوران قید ہی قرآن کریم کا ترجمہ و تفسیر لکھنا شروع فرمایا، جو بعد میں آپ کے نامور شاگرد حضرت علامہ شبیر احمد عثمانیؒ کی تکمیل کے ساتھ متعارف و متداول ہوا۔

اسی طرح حضرت شیخ الہندؒ کے ایک اور نامور شاگرد حضرت حکیم الامت حضرت مولانا

اشرف علی تھانوی رحمہ اللہ نے ۱۳۲۵ھ میں بیان القرآن لکھی، جسے اردو تفسیر میں وہی مقام حاصل ہے جو عربی تفسیر میں تفسیر جلالین کو حاصل ہے، جو اپنی افادیت، جامعیت اور مقبولیت میں ٹری سے ٹریا تک پہنچ گئی ہے۔ (ابتدائیہ، معارف القرآن، حضرت کاندھلوی)

قرآن کریم کو مستقل جداگانہ امتیازی اہمیت کے ساتھ پڑھنے پڑھانے کا رواج جب عام ہوا اور اہل علم واصحاب دانش نے حضرت شیخ الہند رحمہ اللہ کی تشخیص کے مطابق امت کو راہ زوال سے بام ترقی کی طرف لانے کے لیے قرآنی تعلیم، درس قرآن اور ترجمہ و تفسیر کی اہمیت کا جہاں ادراک کیا، وہاں اس اہم کام کی آڑ لے کر تجدد پسندوں کی ایک بڑی کھیپ نے قرآن کریم کو اپنے تجدد پسندانہ مغربی یا استشراقی افکار کی تخریج و تبلیغ کا ذریعہ بھی بنالیا، جس کے نتیجے میں اعتزال قدیم نئی تعبیر کے ساتھ فکری و بآء بننا شروع ہو گیا۔ اس سلسلے میں حمید الدین فراہی کا مدرسۃ الاصلاح اور سرسید احمد خان کا مکتب فکر طاق و فکری و علمی اور فلسفی فتنے کے طور پر رونما ہوئے جنہوں نے قرآن کریم کے ترجمہ و تفسیر کے نام پر تآویل و تحریف کا فریضہ نامرضیہ ادا کیا اور قرآنی تعلیمات کو مغربی تہذیب و تمدن سے ہم رنگ یا تابع محض ثابت کرنے کی خدمت انجام دی۔ حضرت مولانا محمد ادریس کاندھلوی رحمہ اللہ کے بقول ان آزاد مفسروں کی ہمت تن یہ کوشش رہی کہ لفظ عربی ہوں اور معنی مغربی ہوں اور یورپ کے ملحدین کے خیالات کو قرآن کے نام سے مسلمانوں میں پھیلا دیا جائے۔ یہ گروہ قرآن کریم کا مترجم اور مفسر نہیں، بلکہ یورپ کے نفسانی تمدن کا مترجم ہے۔ حضرت کاندھلوی رحمہ اللہ، اپنی معارف القرآن کی تالیف کا مقصد بھی یہ بتاتے ہیں، اس فتنہ سے مسلمانوں کو بچایا جائے، آپ کی کوشش رہی ہے کہ مغربیت و عصریت کے نفسانی تقاضوں سے مرعوب ہو کر قرآن کریم کے مدلول اور مفہوم کو نہ بدلا جائے۔

نیز فراہی صاحب، خان صاحب اور اس ڈگر کے جدت پسند مغربی افکار کے علمبرداروں سے دفاع کے لیے علماء دیوبند میں سے مولانا عبدالحق حقانی دہلوی رحمہ اللہ (متوفی: ۱۳۳۶ھ، ۱۹۱۷ء) نے اکابر دیوبند کی ہدایت پر ”فتح المنان فی تفسیر القرآن“ المعروف بہ ”تفسیر حقانی“ لکھی، اور مولانا عبدالماجد دریا آبادی نے ”تفسیر مابجدی“ میں مغرب زدہ لوگوں کے افکار کا سدہ اور تحریفات باطلہ کی نشان دہی کو خاص ہدف بنایا، ان کے علاوہ خود دارالعلوم دیوبند میں تقریباً ۱۳۳۸ھ میں مجلس معارف القرآن (اکیڈمی قرآن عظیم) کے نام سے باقاعدہ مستقل شعبہ قائم کیا گیا تھا، جس کا مقصد قرآن حکیم کے معارف و محاسن، اسرار و حکم اور احکام و آداب کو تعبیر کی جدت و سہولت کے ساتھ عام کرنا تھا، نیز عصری مسائل کو قرآن حکیم کی روشنی میں حل کرنا اور قرآن حکیم سے رہنمائی و روشنی حاصل کرنے کی ترغیب اور امنگ پیدا کرنا ہدف تھا۔

اس شعبہ کے لیے حضرت قاری محمد طیب صاحب رحمہ اللہ کے زیر نگرانی مختلف اکابر نے کام کیا، پھر اسی فکر کے تحت دارالعلوم دیوبند اور اس کے طرز تعلیم سے وابستہ مدارس میں شیخ الحدیث اور

صدر مدرس کی طرح باقاعدہ شیخ التفسیر کا ایک عہدہ مقرر تھا۔ دارالعلوم دیوبند کے پہلے شیخ التفسیر کے طور پر حضرت مولانا محمد ادریس کاندھلوی رحمہ اللہ کا نام ملتا ہے۔ آپ ۱۹۲۹ء میں دارالعلوم دیوبند میں تدریس کے دوران فجر کے بعد نودہ میں درس قرآن دیتے تھے۔ درمیان میں کچھ عرصہ دارالعلوم دیوبند سے علیحدگی کے بعد دوبارہ ۱۹۳۹ء میں علامہ شبیر احمد عثمانی اور حضرت قاری محمد طیب رحمہ اللہ کی دعوت پر دوبارہ شیخ التفسیر کی حیثیت سے دارالعلوم دیوبند سے وابستہ ہوئے۔

ہمارے حضرت بنوری رحمہ اللہ ڈابھیل اور پھر ٹنڈوالہ یار میں ابتدائی طور پر شیخ التفسیر کے عہدے سے مصروفِ خدمت رہے تھے، حضرت بنوری رحمہ اللہ نے اپنی تالیف لطیف ’یتیمۃ البیان فی مقدمۃ مشکلات القرآن‘ میں تفسیر کے بنیادی اصول و آداب کے علاوہ تفسیر کے جدید و قدیم مناہج میں سے مفید و مضر تفاسیر کی نشاندہی کے لیے کئی تفاسیر اور ان کے تفسیری اسلوب کا تعارف بھی کرایا ہے، بالخصوص ہندوستان کے مفسرین اور ان کی تفاسیر کا سیر حاصل تذکرہ فرمایا ہے، جس سے بخوبی اندازہ ہو سکتا ہے کہ ہندوستان میں قرآن حکیم کی تفسیری خدمت کی معیاری کوششوں کے علاوہ تحریفی کاوشیں بھی بہ مقدار وافر رہی ہیں۔ تفسیر کے نام پر تحریف قرآن کے اس سیلاب کے سامنے بند باندھنے کے لیے علماء دیوبند نے جہاں تحریری و تقریری انداز میں قرآن حکیم کے الفاظ و معانی کی حفاظت کا فرض نبھایا، وہاں مستقل تدریسی مشغلہ اور ’’دورہ تفسیر‘‘ کے نام سے بھی خدمات انجام دیں۔

متحدہ ہندوستان میں ولی اللہی انداز میں قرآن کریم کو اپنے تدبر و اعتبار کا محور بنانے والوں میں ایک نامور ہستی مولانا عبید اللہ سندھی رحمہ اللہ بھی گزرے ہیں، جو اپنے تحریکی مشاغل اور ان کے اثرات کے باوجود وہ اس کوشش میں سرخرو ہو کر گئے کہ قرآن کریم کو مستقل طور پر دیگر علوم و معارف سے زیادہ اہمیت دینی چاہیے۔ آپ کی یہ فکر آپ کے تفسیری ذوق اور فکری شعور کے ساتھ حضرت لاہوری رحمہ اللہ کے اس سوز و گداز سے دمج ہو گئی جو سوز انہیں حضرت شیخ الہندؒ اور اکابر دیوبند سے منتقل ہوا تھا، چنانچہ حضرت امام لاہوری رحمہ اللہ نے تقریباً ۱۹۲۱ء میں لاہور میں دورہ تفسیر کا باقاعدہ آغاز فرمایا، جس میں دیوبند اور دیگر مدارس کے فضلاء شریک ہوتے تھے۔ (پرانے چراغ، ندوی)

آپ کے تلامذہ نے آپ کے دورہ تفسیر کی جو خصوصیات ضبط فرمائی ہیں، ان میں روایتی تفسیری انداز کی نمایاں خصوصیات، ربط سور، ربط رکوعات، ربط آیات، خلاصہ مضامین، مضامین کے عناوین، اسباب نزول کی نشان دہی اور تذکیر کی مختلف جہات کے علاوہ خاص امتیازی بلکہ الہامی خصوصیت یہ تھی کہ آپ نے قرآن کریم کو ایک نظری کتاب سے زیادہ عملی دستور حیات کے طور پر سمجھانے کی تحلیلی انداز میں کوشش فرمائی تھی، جس کا حاصل یوں بنتا ہے کہ قرآن کریم ایک مسلمان کی عملی زندگی کو تین جہات سے احاطہ کرتا ہے: انفرادی زندگی، عائلی زندگی اور تمدنی زندگی جس کی تعبیر حضرت شاہ ولی اللہ رحمہ اللہ کے علوم

سے یوں مستعار لی گئی ہے: تہذیب الاخلاق، تدبیر منزل اور سیاست مدنیہ، تہذیب الاخلاق کے زیر عنوان خالق و مخلوق کے باہمی تعلق اور اس کے لوازم سے بحث ہوتی ہے، تدبیر منزل کے تحت ان احکام و آداب کی نشان دہی کی جاتی ہے، جو مسلمان کے گھر اور اس کے تعلقات یعنی اقارب یا اجانب میں سے اہل دیوان، اہل محلہ یا قریبی سوسائٹی سے متعلق ہوں، ایسے مباحث کو اجاگر کرنا تدبیر منزل کا معنوں ٹھہرتا ہے۔

مسلمان انفرادی زندگی سنوار کر جب عائلی زندگی اور سماجی زندگی میں مثبت قدم رکھتا ہے تو اس کی اگلی منزل ریاستی ہے، جسے انسان کے سماجی عروج کی آخری منزل بھی کہتے ہیں، اس مرحلے کے لیے قرآنی تعلیمات کی نشاندہی ’سیاست مدنیہ‘ کے زیر عنوان کی جاتی ہے، اس میں قوم و ملت کی ریاستی زندگی کے طور طریقے بتائے جاتے ہیں۔ اس پر مستزاد حضرت شاہ کے ہاں قرآنی علوم کی خماسی تقسیم یعنی علم الاحکام، علم الخاصیۃ، علم التذکیر بالاء اللہ، علم التذکیر بایام اللہ اور علم التذکیر بالموت و ما بعد الموت، کا استعمال و استفادہ بھی حضرت لاہوری رحمہ اللہ کے درس اور درسی افادات میں مناسب انداز سے جھلکتا ہے۔

بہر کیف! قرآن حکیم کو جب اس تطبیقی، تزکیزی، تحلیلی اور استنباطی انداز سے پڑھا اور پڑھایا جائے تو یقیناً یہ انداز قرآن کریم کی جامعیت اور عالمگیر افادیت کا عملی ثبوت ہوگا۔ درس قرآن کریم کی یہ خصوصیت دیگر شیوخ تفسیر کے دور ہائے تفسیر میں شاید نہ مل سکے، اس لیے کیا ہی غنیمت ہوگی کہ حضرت لاہوری رحمہ اللہ کے تفسیری افادات کو اس انداز سے منظر عام پر لایا جائے۔ یہ خدمت امت مسلمہ کے لیے بالعموم اور علماء و طلباء دین کے لیے بالخصوص تعلیمی و تدریسی میدان میں عظیم انقلاب کا پیش خیمہ ثابت ہوگی اور قرآن کریم کے دروس کے نام پر بعض فرسودہ عنادی طرز تفسیر اور عامیانہ تجدد پسندی کی لغویانہ حرکتوں سے نجات بھی مل جائے گی، ان شاء اللہ!

ہمیں یہ جان کر بے حد خوشی ہوئی اور ہم اس خوشی میں دیگر علماء و طلباء کو بھی شریک کرنا چاہتے ہیں کہ حضرت لاہوری رحمہ اللہ کے دورہ تفسیر سے مستفید ہونے والوں میں سے آپ کے ایک نامور شاگرد، پاکستان کے ممتاز عالم دین حضرت مولانا سمیع الحق صاحب مدظلہم بھی ہیں، جنہیں اللہ تعالیٰ نے بے پناہ عملی مشاغل اور سیاسی ہنگامہ آرائی کی زد میں رہنے کے باوصف، علمی دنیا کے بلند مقام سے نوازا رکھا ہے، جسے محض حق تعالیٰ شانہ کا فضل اور مولانا موصوف کے عظیم، باکرامت ولی، پدر مکرّم مولانا عبدالحق صاحب قدس سرہ کی زندہ کرامت ہی کہا جاسکتا ہے۔

انہوں نے حال ہی میں ہمارے بزرگ و شیخ حضرت مولانا ڈاکٹر عبدالرزاق اسقدر صاحب زید مجدہم کے نام ایک تفصیلی خط بھیجا، جس کے ہمراہ حضرت لاہوری رحمہ اللہ کے تفسیری افادات کے مسودے کا ابتدائی نمونہ بھی شرف نظر بنا، اس مراسلت کے ذریعہ معلوم ہوا کہ مولانا سمیع الحق صاحب مدظلہم نے ۱۹۵۸ء میں حضرت لاہوری رحمہ اللہ سے دورہ تفسیر پڑھا تھا، دورانِ درس آپ کے

خوشامدی لوگ تمہارے لیے تکبر کا تھم ہیں۔ (حضرت جعفر صادق علیہ السلام)

تفسیری افادات کو جمع بھی فرماتے رہے جو ایک مجموعہ کی شکل میں محفوظ ہو گئے تھے، اس مجموعہ کو مرتب و مدون کرنے کا دیرینہ داعیہ جب رو بہ عمل ہونے لگا، تو اس مجموعہ کے سن تسوید سے دو چار سال قبل اور دو چار سال بعد کی امالی سے استفادہ بھی کیا گیا اور حسب ضرورت حضرت لاہوری علیہ السلام کے مطبوعہ علمی افادات سے راہ نمائی بھی لی گئی۔

اس طرح یہ مجموعہ بحمد اللہ! تیار ہو چکا ہے۔ توقع ظاہر کی گئی ہے کہ محنت شاقہ کا یہ ثمرہ تقریباً پندرہ جلدوں میں منظر عام پر آئے گا، جسے شاہ ولی اللہ محدث دہلوی علیہ السلام کے الہامی ولدنی افادات سے آراستہ اور مولانا عبید اللہ سندھی علیہ السلام کے ’الاعتبار والتساویل‘ سے معمور ہونے کا منفرد اعزاز حاصل ہوگا اور سب سے بڑھ کر یہ کہ اس معتمد و مستند طریق سے جب ہمیں حضرت امام شاہ ولی اللہ علیہ السلام اور حضرت سندھی علیہ السلام کے افادات و افکار پڑھنے کو ملیں گے تو ان بزرگوں کے نام پر فکر و ولی اللہ جیسے نیم جان فتنوں کی دروغ بافگی کے تار و پود اُدھر جائیں گے، ان شاء اللہ! وهو الموفق لکل خیر ومیسر لکل عسیر

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین

علاج معالجہ

ملکی و غیر ملکی مریضوں کا ستر سالہ معالج، فاضل الطب والجراحت، رجسٹرڈ درجہ اول، سابقہ لیکچرار طبیہ کالج، ڈبل ایوارڈ یافتہ گولڈ میڈلسٹ سے امراض مردانہ، زنانہ، بچگانہ کے علاج بالتدبیر، بالغذو بالذوا کے لیے رابطہ کریں۔

www.hakeemkarimbhatti.com

0345-7545119 0301-5545119